



Qorti tal-Appell Kriminali

Onor. Imħallef Edwina Grima

Appell Nru. 112/2017

Seduta tal-31 ta' Lulju 2019

Il-Pulizija

(Spettur Elliot Magro)

Vs

Enas Sobhy Zaky Attia Casha

Il-Qorti,

Rat l-imputazzjonijiet dedotti kontra l-appellanti Enas Sobhy Zaky Attia Casha, detentriċi tal-karta tal-identita' Maltija bin-numru 36478(A) akkuzata quddiem il-Qorti tal-Magistrati (Malta) bhala Qorti ta' Ġudikatura Kriminali talli nhar is-7 ta' Jannar 2017 għall-ħabta ta' 8.10am fi Triq Dun Nerik Cordina Perez, Hamrun;

- (1) insulentat, heddet jew ingurjat bi kliem jew b'mod ieħor lil Markerolls Tawdrous u dan bi ksur ta' l-Artikolu 339(1)(e) tal-Kap.9 tal-Ligijiet ta' Malta.

Rat is-sentenza tal-Qorti tal-Magistrati (Malta) bhala Qorti ta' Ġudikatura Kriminali, tas-27 ta' Frar, 2017 fejn il-Qorti sabet lill-imputata Enas Sobhy Zaky Attia Casha ħatja tal-imputazzjoni kif dedotta kontra tagħha u kkundannatha ammenda ta' ghoxrin ewro (€20).

Rat ir-rikors tal-appell ta' Enas Sobhy Zaky Attia Casha, pprezentat fir-registru

ta' din il-Qorti fid-9 ta' Marzu, 2017, talbet lil din il-Qorti joghgobha tbiddel u tirrevoka s-sentenza moghtija mill-Ewwel Qorti billi tilliberaha mill-akkuzi dedotti fil-konfront taghha.

Rat l-aggravji tal-appellanti li huma fil-qosor is-segwenti:

1. L-Ewwel Qorti ma setghet qatt issib lir-rikorrenti hatja fuq il-provi prodotti stante li kien hemm element qawwi ta' kunflitt ta' provi.
2. Il-fatt innifsu li r-rikorrenti fil-hin tal-akkadut kienet fuq il-lant tax-xoghol kellu jkun bizzejjed sabiex ir-rikorrenti tigi liberata mill-akkuzi fil-mertu.
3. L-akkuzi dedotti huma cari u juru indiakzzjoni ta' hin ta' 8:10am. Dan ifisser li ma seta' qatt gara dak li gara u ghalhekk, kif inghad, l-Ewwel Qorti kellha tghaddi ghal liberatorja.

Rat l-atti u d-dokumenti kollha.

Rat il-fedina penali aggnornata tal-appellant esebita mill-prosekuzzjoni fuq ordni tal-Qorti.

Semghet trattazzjoni.

Ikkunsidrat:

Illi l-appellanti essenzjalment tqanqal aggravju wiehed marbut mal-apprezzament tal-provi maghmul mill-Ewwel Qorti meta inghata affidament lil verzjoni moghtija mill-parti leza u mhux dik tal-appellanti. Tishaq illi gjaladarba gie ippruvat illi fil-hin indikat fl-akkuza hija kienet fuq il-lant tax-xoghol kellu fih innifsu iwassal sabiex hija tigi illiberata mill-akkuza migjuba kontra taghha.

Illi din il-Qorti tfakkar illi huwa principju stabbilit fil-gurisprudenza ta' din il-Qorti li hija ma tiddisturbax l-apprezzament dwar il-provi maghmula mill-ewwel Qorti jekk tasal ghall-konkluzjoni li dik il-Qorti setghet ragjonevolment u legalment tasal ghall-konkluzjoni li tkun waslet ghalha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-

ewwel Qorti izda taghmel apprezzament approfondit tal-istess biex tara jekk dik l-ewwel Qorti kinitx ragjonevoli fil-konkluzjoni taghha. Jekk, izda, din il-Qorti tasal ghall-konkluzjoni li l-ewwel Qorti, fuq il-provi li kellha quddiemha, ma setghetx ragjonevolment u legalment tasal ghall-konkluzjoni li waslet ghaliha, allura din tkun raguni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni¹.

Illi rilevanti ghall-investigazzjoni li l-Qorti trid taghmel marbut mal-ilment tal-appellanti huwa l-artikolu 638 tal-Kodiċi Kriminali li jagħmilha ċara li filwaqt li huwa fid-dover tal-prosekuzzjoni li ggib il-provi kollha u l-aħjar prova possibbli sabiex il-grad tal-prova tal-prosekuzzjoni jintlaħaq b'suċċess, is-subartikolu (2) tal-istess artikolu jippostula li xhud wieħed waħdu jekk emnut huwa suffiċjenti. Dan ukoll gie kkonfermat minn ġurisprudenza nostrana kopjuza fejn dan il-prinċipju gie ripetutament assodat².

Illi wkoll rilevanti ai fini tat-test tal-kredibbilta huwa l-artikolu 637 li jistipula li għal dak li jirrigwarda xhieda ta' eta' minuri, xhieda tal-imputat kif ukoll ix-xhieda ta' persuni li huma klassifikati taħt l-artikolu 636, fosthom persuni li jkollhom interess fil-kwistjoni li fuqha tkun meħtieġa x-xhieda tagħhom, jew fir-rizultat tal-kawża, 'id-deċizzjoni (dwar il-kredibbilta tagħhom) tithalla fid-diskrezzjoni ta' min għandu jiggudika l-fatti, billi jittiehed qies tal-imġieba, kondotta u karattru tax-xhud, tal-fatt jekk ix-xhieda għandix mis-sewwa jew hix konsistenti, u ta' fattizzi oħra tax-xhieda tiegħu, u jekk ix-xhieda hix

¹ Ara, fost oħrajn, l-Appelli Kriminali Superjuri: Ir-Repubblika ta' Malta v. Rida Salem Suleiman Shoaib, 15 ta' Jannar 2009; Ir-Repubblika ta' Malta v. Paul Hili, 19 ta' Gunju 2008; Ir-Repubblika ta' Malta v. Etienne Carter, 14 ta' Dicembru 2004 Ir-Repubblika ta' Malta v. Domenic Briffa, 16 ta' Ottubru 2003; Ir-Repubblika ta' Malta v. Godfrey Lopez u r-Repubblika ta' Malta v. Eleno sive Lino Bezzina 24 ta' April 2003, Ir-Repubblika ta' Malta v. Lawrence Ascjak sive Axiak 23 ta' Jannar 2003, Ir-Repubblika ta' Malta v. Mustafa Ali Larbed, 5 ta' Lulju 2002; Ir-Repubblika ta' Malta v. Thomas sive Tommy Baldacchino, 7 ta' Marzu 2000, Ir-Repubblika ta' Malta v. Ivan Gatt, 1 ta' Dicembru 1994; u Ir-Repubblika ta' Malta v. George Azzopardi, 14 ta' Frar 1989; u l-Appelli Kriminali Inferjuri: Il-Pulizija v. Andrew George Stone, 12 ta' Mejju 2004, Il-Pulizija v. Anthony Bartolo, 6 ta' Mejju 2004; Il-Pulizija v. Maurice Saliba, 30 ta' April 2004; Il-Pulizija v. Saviour Cutajar, 30 ta' Marzu 2004; Il-Pulizija v. Seifeddine Mohamed Marshan et, 21 ta' Ottubru 1996; Il-Pulizija v. Raymond Psaila et, 12 ta' Mejju 1994; Il-Pulizija v. Simon Paris, 15 ta' Lulju 1996; Il-Pulizija v. Carmel sive Chalmer Pace, 31 ta' Mejju 1991; Il-Pulizija v. Anthony Zammit, 31 ta' Mejju 1991.

² Ara fost oħrajn l-appelli kriminali sede inferjuri fl-ismijiet Pulizija vs Joseph Bonavia ppreseduta mill-imħallef Joe Galea Debono u datata s-6.11.2002; Pulizija vs Antoine Cutajar ippreseduta mill-Imħallef Patrick Vella u deciza fis-16.3.2001; Pulizija vs Carmel Spiteri ippreseduta mill-Imħallef David Scicluna u deciza fid-9.11.2011; Ara wkoll Ir-Repubblika ta' Malta vs Martin Dimech deciza mill-Qorti tal-Appell Sede Superjuri u ppreseduta mill-Imħallfin Joseph Filletti, David Scicluna u Joseph R. Micallef u datata 24.9.2004.

imsaħħa minn xiehda ohra, u tač-čirkostanzi kollha tal-kaz...'. Eżercizzju dan li setgħet tagħmel l-Ewwel Qorti li kellha ix-xorti tisma' lill-partijiet involuti f'dan l-iskontru verbali jixhdu viva voce, haga li din il-Qorti ma kellhiex ix-xorti li tagħmel għalkemm f'dan il-kaz setgħet tosserva l-imgieba belligeranti tal-appellanti fl-awla, liema attitudni tidher mill-verbal tas-seduta tas-27 ta' Frar 2017 li kienet ukoll prezenti quddiem l-Ewwel Qorti .³

In oltre kif gie ritenut mil-Qorti fl-Appell Kriminali fis-sentenza fl-ismijiet Pulizija vs. Joseph Thorne⁴, *‘.mhux kull konflitt fil-provi għandu awtomatikament iwassal għall-liberazzjoni tal-persuna akkuzata. Imma l- Qorti, f' kaz ta' konflitt fil-provi, trid tevalwa l-provi skond il- kriterji enuncjati fl-artikolu 637 tal-Kodiċi Kriminali w tasal għall-konkluzzjoni dwar lil min trid temmen u f' hix ser temmnu jew ma temmnux’*.

Illi, dan magħdud, madanakollu din il-Qorti ezaminat mill-gdid l-atti tal-kawza minn fejn jirrizulta illi nhar is-7 ta' Jannar 2017 Markerolls Tawdrous irrapporta l-għassa tal-pulizija tal-Hamrun illi filwaqt li kien fi triqtu lejn ir-residenza ta' missieru, l-ex partner ta' missieru, senjatament l-appellanti, kienet avviċinatu u insulentatu bi kliem oxxen apparti li hedditu. Għall-ħabta tat-8:30hrs l-appellanti giet mitkellma mill-pulizija fejn cahhdet li dakinhar kienet għaddejja mit-triq fejn allegatament kien jinsab Markerolls u fil-ħin kif allegatament indikat minnu peress illi kienet diġa' waslet għax-xogħol gewwa St. Venera fit-7:45am.

Ikkunsidrat :

Illi l-uniku akkuza addebitata lill-appellanti hija ta' natura kontravvenzjonali u cioe' dik mahsuba fl-artikolu 339(1)(e) tal-Kodiċi Kriminali. Illi sabiex jissussisti dan ir-reat:

³ Ara is-sentenza fl-ismijiet Pulizija vs. Joseph Bartolo deciza mill-Qorti tal-Appell Kriminali nhar id-9 ta' Settembru 1999 ippreseduta mill-imħallef Vincent Degaetano.

⁴ Deciza fid-9 ta' Lulju 2003 mill-Qorti tal-Appell Kriminali Sede Inferjuri ippreseduta mill-Imħallef Joe Galea Debono.

“..... theddida tfisser li l-agent jipprospetta lill-persuna ohra hsara ingusta fil-futur (liema hsara ma tkunx tammonta ghal reat iehor ikkontemplat band'ohra fil-Kodici), liema hsara tkun ukoll ipprospettata li tiddependi mill-volonta` ta` l-istess agent”⁵

In oltre fis-sentenza fl-ismijiet Il-Pulizija vs Joseph Gauci gie kkunsidrat is-segwenti:

Biex ikun hemm theddid is-suggett attiv irid ikun qed jipprospetta - bil-kliem, gesti jew b'mod iehor - xi forma ta' hsara ingusta fil-futur (anke jekk fil-futur immedjat) lis-suggett passiv. Huwa veru li ma hemmx ghalfejn li l-hsara prospettata tkun determinata fis-sens li jigi indikat b'xi grad ta' precizjoni l-interess, guridikament rilevanti, tas-suggett passiv li jkun qed jigi minaccat; u f'dan is-sens huwa korrett Antolisei meta jghid: ".e` sufficiente che la minaccia sia tale da turbare la tranquillita` della persona a cui e` rivolta, come nel caso che taluno dica ad un altro: 'ti faro` vedere di che cosa sono capace" . Pero` dan it-turbament dejjem irid ikollu xi bazi oggettiva.⁶

Ikkunsidrat:

Jibda biex jingħad illi huwa evidenti li l-ewwel Qorti kienet rinfaçcjata b'zewg verżjonijiet dijatrikament opposti. Fuq naha waħda Markerolls Tawdrous li jigi bin Samir Lofti Fahim Tawdrous li huwa l-ex sieheb tal-appellanti, jikkontendi li filwaqt li kien fi triqtu bil-mixi flimkien ma huħ Victor fi Triq Dun Nerik Cordina Perez fil-Ħamrun, fid-direzzjoni lejn r-residenza ta' missieru mid-dar t'ommu, hu u huħ iltaqghu mal-appellanti li kienet miexja fid-direzzjoni l-opposta u li kienet liebsa bl-uniformi ta' *warden*. Jistqarr li hi qabdet toffendih bi kliem inopportun li jinstab riprodott fl-atti proçesswali u hedditu li jekk imur jirrapurtaha tagħmillu l-hsara u dan kollu għall-ebda raġuni valida. Hu stqarr li huma ma kelmuhiex peress li missierhom kien wissiehom sabiex ma jatkellmux magħha f'ebda cirkostanza u ghalhekk baqghu għaddejjin. Din it-testimonjanza giet korroborata minn Victor Tawdrous li kkonferma l-verżjoni tal-parti leza gjaldarba huwa kien fil-kumpanija tieghu meta sehh dan l-incident. Missier

⁵ Pulizija vs Joseph Frendo deciza mill-Qorti tal-Appell Kriminali (Sede Inferjuri) kif ippreseduta mill-Imħallef Vincent Degaetano nhar is-7 ta' Lulju 1995.

⁶ Deciza mill-Qorti tal-Appell Kriminali (Sede Inferjuri) u ppreseduta mill-Imħallef Vincent Degaetano nhar it-12 ta' Ġunju 2003.

Makerolls xehed ukoll quddiem l-Ewwel Qorti madankollu huwa ma kienx preżenti matul l-inkontru u allura ma setax jikkonferma l-veraċità tal-akkadut għajr għal dak li qallu ibnu. Ġew eżebiti wkoll xi *stills* akkwistati minn hanut x'aktarx l-Izibet li jinsab għewwa l-Hamrun fejn il-parte ċivile għaraf kemm lilu u lill-ħuh f'dawn ir-ritratti, kif ukoll għaraf il-persuna tal-appellanti miexja fid-direzzjoni l-opposta tagħhom, u liema *stills* jimmarkaw il-ħinijiet ta' bejn is-7:44:37CET u 7:45:41CET, għalkemm ma hemmx konferma illi l-*camera* kienet qed tiregistra l-ħin rejali.

Mill-banda l-oħra l-appellanti tiċhad kategorikament li hi ltaqghet mal-parte ċivile u ma ħuh u li allura għajjritu jew hedditu. Stqarret fid-deposizzjoni tagħha li hi kienet mgħagġla biex taqbad tal-linja għax kienet tard għax-xogħol fejn lanqas biss rathom u allura wisq anqas kellmithom. Ikkonfrontata bil-fatt li meta tkellmet mal-pulizija originarjament kienet qaltihom illi ma kinitx fuq il-post peress li kienet ix-xogħol, stqarret illi l-pulizija kien indikalha l-ħin tat-8:15am bħala l-ħin tal-incident, f'liema stadju allegat li kienet diġa' wasslet ix-xogħol. L-appellanti eżebiet ittra mahruġa mill-*Guard and Warden Service House Limited* fejn hemm indikat illi l-appellanti dakinhar tal-akkadut kellha tirraporta għax-xogħol bħala warden fil-ħinijiet ta' bejn it-7:45am u l-9:45am għewwa Triq San Ġuzepp għewwa Santa Venera. Meta mistoqsija in kontro ezami jekk tagħrafx lilha nnifisha fl-*stills* eżebiti, hi kkonfermat l-identita' tagħha iżda mhux dik tal-parte ċivile u ta' ħuh.⁷

Illi fl-ewwel lok l-appellanti tilmenta illi l-ħin huwa indikat erronjament fl-akkuza bħala dak tat-tmienja u għaxra ta' fil-ghodu billi allegatament l-incident sehh bejn hamsa u ghoxrin minuta qabel u allura qatt ma setgħet tinstab hatja anki fid-dawl ta' dan l-iżball fl-akkuza billi fil-ħin indikat fl-akkuza hija kienet tinsab fuq il-lant tax-xogħol. Issa gie deciz⁸ illi:

Fil-gudizzji sommarji c-citazzjoni ma hiex hlief ordni ta' komparizzjoni, u l-enuncjazzjoni tal-fatti kontenuti fiha ma hiex il-bazi essenzjali u

⁷ Folio 29 tal-atti processwali.

⁸ Il-Pulizija vs. Frank Borg mogħtija 6 ta' Marzu 1954 mill-Qorti tal-Appell Kriminali

assoluta ta' l-inkriminazzjoni.

Dan ghaliex:

L-insenjament tal-qrati taghna, kemm daww superjuri kif ukoll inferjuri, hu tista' tghid univoku u gie kristallzzat fis-sentenza tal-Qorti Kriminali (li allura kienet tisma' appelli mill-qrati inferjuri) tas-6 ta' Dicembru, 1948 fl-ismijiet Il-Pulizija v. Arthur S. Mortimer A. & CE. (Vol. XXXIII. iv. 758) li dahlet ukoll fl-origini tas-subartikolu (2) tal-Artikolu 360, introdott fl-1911. Brevement, ic-citazzjoni ma hi xejn hlief avviz jew ordni sabiex il-gudikabli jidher quddiem qorti inferjuri fil-hin u data li jigu indikati lilo, minflok ma jingieb quddiem dik il-qorti taht arrest (Art 360 (1)). Din ic-citazzjoni ma hix il-bazi tal-akkuza, bhalma hu l-kaz taht att ta' akkuza quddiem il-Qorti Kriminali. L-akkuza jew imputazzjoni tigi profferita fil-qorti inferjuri meta tinqara mill-prosekuzzjoni:

La vera imputazione si deduce contro l'imputato dalla prosecuzione dinanzi alla Corte stessa. La lotta fra la prosecuzione e l'imputato non si impegna per mezzo della citazione, ma si impegna per mezzo della querela, della esposizione del fatti che seguono innanzi alla Corte per porte dell'ufficiale prosecutore' (ara sentenza citata, pagina 761).

Dan ifisser li galadarba l-persuna mharrka effettivament tidher quddiem il-qorti, il-funzjoni principali tac-citazzjoni (ghax hemm funzjonijiet ohra, bhal, per ezempju, li l-imputat ikun jaf biex qed jigi akkuzat sabiex ikun jista' jiddefendi ruhhu sew, kif ukoll 5 l-interruzzjoni tal-preskrizzjoni) tkun giet ezawrita (ara f' dan is-sens ukoll issentenza ta' din il-Qorti tad-19 ta' Gunju, 1989 fl-ismijiet Il-Pulizija vs Noel Zarb Adami)⁹.

Illi madanakollu s-sub-inciz (2) ta' l-artikolu 360 tal-Kodici Kriminali, jindika illi c-citazzjoni ghandu jkun fiha, fil-qosor, il-fatti ta' l-akkuza, bil-partikolaritajiet opportuni ta' zmien u tal-lok, u allura ghalkemm huwa minnu li l-funzjoni tac-citazzjoni mhix hlief avviz lill-imputat biex jidher quddiem il-Qorti tal-Magistrati l-imputat x' hin jidher quddiem il-qorti ghandu jkun jaf fuq hiex ikun gie imharrek, sabiex dak in-nhar stess li jidher ikun preparat biex jiddefendi ruhu ghall-imputazzjoni dedotta. Illi imbaghad l-imputazzjoni fil-kawzi sommarji hija dedotta kontra l-imputat proprjament u verament quddiem il-Qorti meta jibda s-smiegh tal-kaz u l-Ufficjal Prosekutur jikkonferma l-akkuza bil-gurament. Illi allura jekk id-dettalji ikunu tant zbaljati illi l-imputat ma jkunx jista' jinsab hati li ikkometta r-reat fil-hin u l-post indikat allura ghalkemm ic-citazzjoni ma hijiex nulla, madanakollu l-kaz ma jkunx gie ppruvat u l-Qorti tghaddi ghal liberazzjoni.

⁹ Il-Pulizija vs. Joseph Buttigieg moghtija nhar il-25 ta' Lulju, 1994 il-Qorti tal-Appell Kriminali

Illi fis-sentenza fl-ismijiet Pulizija vs John Paul Azzopardi din il-Qorti kif ippresjeduta irriteriet¹⁰:

“Dan ghaliex il-Qorti qatt ma tista’ issib htija dwar il-kummissjoni ta’ xi reat li ikun sehh mhux biss fi zmien iehor, izda ukoll f’xi post iehor mhux dak indikat fl-akkuza, cirkostanza li hija tant materjali u sostanzjali fil-kaz imressaq ‘il quddiem mill-Prosekuzzjoni. Dan ghaliex l-artikolu 360 stess ifisser kif ghandha tigi redatta ic-citazzjoni u liema huma dawk l-indikazzjonijiet mehtiega sabiex il-persuna imharrka tkun tista’ thejji id-difiza taghha tajjeb u dan bil-fatti kif indikati lillha f’dik ic-citazzjoni. Issa jekk dawk il-fatti ikunu gew indikati hazin, allura il-binarji ta’ l-azzjoni ma ikunux gew definiti jew ikunu gew definiti hazin.”

Illi b’referenza għall-akkuza u l-partikolaritajiet hemmhekk indikati, din tindika illi l-infrazzjoni tal-ligi sehhet għal ‘*ħabta tat-8:10 ta’ filgħodu*’. Jidher in oltre li meta xehed l-istess xhud stqarr li l-incident sehh għall-ħabta tat-7:45am tant illi missieru jghid li t-tfal kienu wasslu d-dar għandu bejn it-tmienja jew it-tmienja u nofs ta’ filgħodu. In oltre huwa ċar ukoll mill-affidavit ta’ PS991 Alexander Gauci illi r-rapport ta’ Markerolls sar għall-ħabta tat-8:15am.

Issa fil-fehma ta’ din il-Qorti u fid-dawl tal-gurisprudenza hawn fuq iccitata, il-hin indikat fic-citazzjoni huwa wiehed approssimattiv li jindika li l-incident sehh bejn wiehed u iehor fil-hin indikat. Dan il-hin huwa indikattiv taz-zmien meta sehh l-incident tenut kont tal-fatt illi l-akkuza tuza l-frazi ‘*għal-ħabta ta’*’. u allura jindika illi z-zmien meta sehh il-kaz kien il-hin ta’ fil-għodu vicin it-tmienja u mhux xi hin iehor li allura jindika zmien differenti minn meta fil-fatt sehh il-kaz. Jinghad ukoll illi mill-atti jirrizulta li l-appellanti effettivament tat spjegazzjoni *viva voce* u mingħajr diffikulta’ sabiex tipprova tiġġustifika fejn kienet anki fil-hin tat-7:45am meta debitament mistoqsija u kwindi f’ebda mod ma giet preġudikata għal dak li jirrigwarda d-difiza taghha. Kwindi l-aggravju konċernanti l-hin tal-akkuza qed jigi michud.

¹⁰ Deċiża nhar it-30.11.2017 ref.506/2016.

Ikkunsidrat:

Illi fil-mertu rrizulta lill-Qorti wara li fliet bir-reqqa l-atti proċesswali u analizzat id-deposizzjonijiet tax-xhieda kollha prodotti kif ukoll id-dokumenti li ġew ipprezentati mill-partijiet, illi ma hemm l-ebda mottiv li jista' igieghlha titbiegħed mill-fehma milhuqa mill-ewwel Qorti. Illi l-prova indizzjarja imressqa mill-Prosekuzzjoni permezz tal-filmata u stills mahruġa minn CCTV camera tindika illi il-parti leza u l-appellanti kienu preżenti fuq il-post indikat fic-citazzjoni u fil-hin approssimattivament hemmhekk indikat, tant illi kemm l-appellanti kif ukoll il-parti leza ikkonfermaw l-immagini tal-persuna tagħhom fuq dan id-dokument. Ikkonfermaw ukoll illi kienu mixjin f'direzzjoni l-opposta minn xulxin meta allura iltaqghu jew ġew qrib xulxin. Issa l-appellanti tiċhad li hi iltaqgħat ma' dawn it-tnejn minn nies li din il-Qorti ssibha kemxejn diffiċli li temmen fiċ-ċirkostanzi msemmija. *Di piu* filwaqt li l-ittra mahruġa mill-post tax-xogħol tal-appellanti tindika li hi kellha tkun għax-xogħol fit-7:45am ġewwa Santa Venera l-istess appellanti tindika li f'dak il-hin kienet għadha il-Hamrun u kienet mghagħġla biex taqbad tal-Linja peress li kienet tard¹¹. Fil-fatt mhuwiex ikkontestat illi hija kienet tinsab il-Hamrun għal habta tat-tmienja neqsin kwart ta' fil-ghodu meta suppost kellha tkun xogħol Santa Venera. Illi dan magħdud din il-Qorti tqies illi fic-ċirkostanzi ta' dan il-kaz u fid-dawl tal-fatti probatorji tqies illi l-Ewwel Qorti setgħet legalment u ragjonevolment tasal għal konkluzjoni li wasslet għaliha meta sabet htija fl-appellanti għar-reat kontravvenzjonali lilha addebitat.

Għal dawn il-motivi din il-Qorti, taqta' u tiddeciedi billi tiċhad l-appell u tikkonferma s-sentenza appellata.

(FT) Imhallelf

Edwina Grima

Imhallelf

¹¹ Ara d-deposizzjoni tax-xhieda tal-appellanta a folio 26 et seq tal-atti proċesswali.